

मलाइ डर लाग्छ

बादलको डोलीमा चढेर मलाइ अंतरिक्षमा
डुल्लू डुल्लू भैं लाग्छ
इन्द्राणीको डोरीका दशैंको जूनमा
पीड खेलू खेलू भैं लाग्छ
तिमी कोदाको रोटी पनि खान नपाएर
यसै मछौं भने मर
शशीरूपी स्वारी एकै डल्लो पारेर बुझो
हालू हालू भैं लाग्छ
ती छरिएका गोलभेडालाइ खलमा पिनेर
चाटू चाटू भैं लाग्छ
कागतको डुंगा बनाएर आकाश गंगा तर्न
आटू आटू भैं लाग्छ
च्याङ्पटी घुमे भैं दिमाग नै चक्कर खाएजस्तो लाग्छ
मलाइ डर लाग्छ,
कता म बौलाहा पो हुन्छु कि जस्तो लाग्छ

(१)

कर्कलाको पातको मोती टिपेर माला
उनू उनू भैं लाग्छ

बोक्सी बूढीलाइ लाइदिऊँ र उसले गरेको गाली
 सुनूँ सुनूँ भैं लाग्छ
 दूबोको ओसको सप्तरङ्गमा आफ्नो मूखको रङ्ग पनि
 हेरूँ हेरूँ भैं लाग्छ
 आफु काग भए पनि मयूरको प्वाँख घुसारेर उही भाखा
 फेरूँ फेरूँ भैं लाग्छ
 राम्री हुनलाइ ठिटीले रौँ रेटेको देख्ता
 वैला घोडाको पुच्छर काटे भैं लाग्छ
 स्वास्नीको फाटेको सारीको बुशशर्ट लाएर हिँड्ने
 लोग्ने छोरोलाइ देख्ता
 खितखित खित्का छोडेर एक हप्तासम्म
 हाँसू हाँसू भैं लाग्छ
 मलाइ डर लाग्छ,
 कता म बौलाहा पो हुन्छु कि जस्तो लाग्छ

(२)

वर्षाऋतुको टुँडिखेललाइ दोब्राएर मखमलको ओढ्ने
 ओढूँ ओढूँ भैं लाग्छ
 कहिले धरहराको गजुरमा पुगेर शिर्षासन
 गरूँ गरूँ भैं लाग्छ
 हाँडीमा मकै, भटमास भुटे जस्तो
 आहलीमा लप्सी र गुन्द्रूक साँधे जस्तो
 मस्तिष्कमा तंतु खहरिए जस्तो,
 मुटु र कलेजा अमिलिए जस्तो लाग्छ
 जैले म सूर्यलाइ हेर्छु – के भएको !
 – ग्रहणले छोपेको जस्तो लाग्छ

रात त रात भइहाल्यो
दिन पनि तावा भैं अन्धकार लाग्छ
धोती र टोप, लाँएर हिडिरहेछु
तैपनि मस्त निदाए जस्तो लाग्छ
मलाइ डर लाग्छ,
कता म बौलाहा पो हुन्छु कि जस्तो लाग्छ

(३)

फुटेको कहतारो र गाँजाको चिलिम
बायाँ कमरमा जोरेर
भ्यापुल्लो कपाल, लामा नङ,
भम्पाट पाखी आधा आँगमा ओढेर
हर्नाट भएको कुर्कुचाबाट रगत चुहाउँदै
सिनेमाको हलहल हल्ले भैं लाग्छ
सबैले आफुलाइ घरेको,
आफुचाहिँ आकाशतिर हेरेको वेला
द्वांगले फिल्मी गीत कड्केको सुन्दा सातोपुल्लो उडेर
भागूँ भागूँ भैं लाग्छ
आफ्नो संस्कृति र सभ्यता सिमपानी भञ्ज्याङबाट
भीर भीरतिर गुडे भैं लाग्छ
अनि त रोमांचित भएर
सारा होश हवास नै उडे जस्तो लाग्छ
मलाइ डर लाग्छ,
कता म बौलाहा पो हुन्छु कि जस्तो लाग्छ

(४)

म कलमको दासले
कुनै पनि महाप्रभुलाइ रिभाउन सकिनँ
म आफु त्यही रूखमनि तप गरेर बस्ने
नांगो जोगी पो हुँ कि भैं लाग्छ
अस्थिपंजर भैसकेको, सबै रगतको थोपा सुकिसकेको देह
आर्यघाटको खुला पाटीमा लडेको त्यही रोगी भैं लाग्छ
भीममल्ल र भीमसेन थापाको सेवालाइ
नेपालले राम्ररी चिन्यो
म पनि भीमनिधि भएको हुनाले
त्यही परंपरा कायम पो हुन्छ कि भैं लाग्छ
काटिएको चङ्गा भैं दिमाग नै बिनालक्ष्य
कहाँ कहाँ गए जस्तो लाग्छ
मलाइ डर लाग्छ,
कता म बौलाहा पो हुन्छु कि जस्तो लाग्छ

(५)